

QORTI TAL-APPELL

IMĦALLFIN

**S.T.O. PRIM IMĦALLEF JOSEPH AZZOPARDI
ONOR. IMĦALLEF JOSEPH R. MICALLEF
ONOR. IMĦALLEF TONIO MALLIA**

Seduta ta' nhar il-Ġimgħa, 28 ta' Frar, 2020.

Numru 3

Rikors numru 1255/07LSO

**John Borg, Toussaint u Myriam konjugi Borg u Carmel u Paula
sive Polly konjugi Borg**

v.

Joseph u Mary konjugi Farrugia

PRELIMINARI:

1. Dan huwa appell ad istanza tal-konvenuti Joseph u Mary konjugi Farrugia mis-sentenza tat-30 ta' Ottubru 2014 mogħtija mill-Prim' Awla tal-Qorti Ċivili, li permezz tiegħu qed jitolbu lil din il-qorti sabiex tvarja s-sentenza appellata billi filwaqt li tikkonfermaha in kwantu intlaqgħet l-ewwel eċċezzjoni tagħhom (dwar ir-*res judicata*) fil-konfront tal-atturi Toussaint u Myriam Borg, tħassarha u tirrevokaha fil-kumplament fejn

laqgħet it-talbiet attriċi, u invece tilqa' l-eċċezzjonijiet tagħhom (u allura tiċħad it-talbiet attriċi, għalkemm ma talbux speċifikatament hekk).

2. Għal intendiment aħjar ta' dan l-appell is-sentenza mogħtija mill-ewwel Qorti qegħda tiġi hawnhekk riprodotta fl-intier tagħha:

I. PRELIMINARI.

“Rat ir-rikors gurantat ta' John Borg, Toussaint u Myriam konjugi Borg u Carmel u Polly datat 30 ta' Novembru 2007 ipprezentat quddiem din il-Qorti kif diversament presjeduta, fejn John Borg bil-gurament tiegħu ikkonferma:-

“Illi permezz ta' kuntratt ta' kompro-vendita tat-23 ta' Mejju 1979 fl-atti tan-Nutar Angelo Sammut, l-esponenti John, Toussaint u Carmelo lkoll ahwa Borg kienu akkwistaw indivizament bejniethom bicca art f'Mill Street kantuniera ma' triq gdida minghajr isem f'Haz-Zebbug ta' kejl ta' circa 324.45 metri kwadri kif ahjar deskritta fl-anness kuntratt mmarkat Dok JB 1.

“Illi permezz ta' kuntratt ta' divizjoni tas-6 ta' Gunju 1980 fl-atti tan-Nutar Angelo Sammut hawn anness u mmarkat Dok JB 2, il-komparenti ahwa Borg, li dak iz-zmien kienu qed jibnu l-art imsemmija fis-sens li fuq l-istess tellghu hames garaxxijiet b'entrata separata li tagħti għall-arja tal-istess garaxxi, qasmu l-art in kwistjoni bil-mod kif deskritt fl-istess kuntratt ta' divizjoni.

“Illi gara illi bil-mod kif inqasmet l-art in kwistjoni u gew assenjati l-garaxxijiet relattivi lil kull wiehed mill-ahwa komparenti Borg, kien għad fadal bicca art li tikkonfina ma Triq il-Mithna illi baqgħet ma saritx divizjoni tagħha u li għalhekk baqgħet proprjeta` indiviza tal-ahwa Borg.

“Illi permezz ta' kuntratt ta' kompro-vendita in Atti Nutar Angelo Sammut tat-3 ta' Lulju 1980 anness u mmarkat JB 3, l-esponenti Toussaint Borg kien ittassferixxa lill-intimat Joseph Farrugia l-garaxx illi mess lilu fid-divizjoni u cioe` l-garaxx bla numru u mmarkat bl-ittra 'B'".

“Illi l-bicca art imsemmija illi baqgħet proprjeta` indiviza tal-esponenti ahwa Borg kienet adjacenti għall-garaxx imsemmi akkwistat mill-intimat.

“Illi gara illi l-intimati abbużivament u llegalment inkorporaw il-bicca art proprjeta` indiviza tal-esponenti ahwa Borg mal-garaxx tagħhom billi ghollew cint ta' zewg filati imtella' mill-esponenti b'zewg filati ohra *oltre* li

bnew kolonnar u bejn il-kolonnar ghamel bcejjeċ ta' injam f'forma ta' *fence* u ghamel fetha fic-cint li jigi adjacenti għall-bieb tal-garaxx minnu akkwistat kif fuq intqal, liema fetha għalaqha b'kancell filwaqt li għalaq il-fetha li kienet tezisti fic-cint fuq in-naha opposta tal-proprjeta` tal-esponenti liema fetha kienet tigi adjacenti għall-bieb tal-garaxx tal-esponenti Toussaint Borg u fejn hemm giebja li kienet ġia tezisti meta l-esponenti kienu originarjament akkwistaw l-art illi fuqha inbnew il-garaxxijiet.

“Illi *noltre*, l-intimati għandhom fil-garaxx fil-proprjeta` tagħhom tieqa miftuha li tagħti għal fuq il-proprjeta` tal-esponenti ahwa Borg liema tieqa qieghda hemm fuq mera tolleranza u li l-esponenti m'għandhomx disposti jittolleraw aktar.

“Illi l-intimati qed jippretendu li l-art fuq imsemmija hija tagħhom u giet minnhom akkwistata fl-istess kuntratt ta' komprovendita` tal-garaxx minnhom akkwistat kif fuq intqal u konsegwentement qed jippretendu li jhallu t-tieqa miftuha *stante* li din tagħti fuq il-proprjeta` tagħhom u mhux tal-esponenti u għalhekk l-esponenti kellhom jintavolaw il-proceduri odjerni.

“Għalhekk jgħidu l-intimati previa kwalsisasi dikjarazzjoni necessarja u opportuna għar-ragunijiet imsemmija u dawk li jirrizultaw waqt it-tattazzjoni tal-kawza għaliex din l-Onorabbli Qorti m'għandhiex tghaddi sabiex:

“1. Tiddikjara u tiddeciedi, illi l-bicca art tal-kejl superficjali ta' circa għaxar metri kwadri cirkondata b'cint u li tinsab fil-kantuniera ta' Triq il-Mithna ma' Triq il-Qubbajt Zebbug, hija proprjeta` esklussiva tal-esponenti ahwa Borg indivizament bejniethom;

“2. Tiddikjara u tiddeciedi illi l-intimati m'għandhom l-ebda dritt illi jzommu miftuha t-tieqa fil-garaxx tagħhom li tinsab miftuha fuq il-bicca art fuq imsemmija proprjeta` tal-esponenti ahwa Borg;

“3. Konsegwentement tikkundanna lill-intimati sabiex fi zmien qasir u perentorju inehhu dik il-parti tac-cint li jiccirkonda l-proprjeta` tal-esponenti li tellghu huma fuq dik ezistenti meta akkwistaw il-garaxx tagħhom, kif ukoll tikkundannhom jagħlqu t-tieqa li mill-garaxx tagħhom tagħti fuq il-proprjeta` tal-esponenti, jergghu jifthu l-access illi kien hemm għall-imsemmija art adjacenti għall-proprjeta` tal-esponenti Touissant Borg kif ukoll jagħlqu l-fetha illi għamlu mac-cint adjacenti mal-bieb tal-garaxx tal-intimati fejn għamlu rixtellu, kif ukoll inehhu l-istess rixtellu;

“4. Tikkundannhom sabiex fl-istess zmien perentorju, huma jizgumbraw mill-art in kwistjoni proprjeta` tal-esponenti u b'hekk jgħaddu l-istess art lill-esponenti ahwa Borg bil-pussess vakanti a favur l-esponenti.

“5. Fin-nuqqas tawtorizza lill-esponenti ahwa Borg jagħmlu dawk ix-xoghlijiet kollha necessarji sabiex iwaqqghu c-cint in kwistjoni u jgħalqu t-

tieqa msemmija, jghalqu fejn infetah abbużivament u jifthu fejn inghalaq abbużivament kif ukoll inhehhu r-rixtellu msemmi, kollox a spejjez tal-intimati u taht id-direzzjoni u sorveljanza ta' Perit nominat ghal dan l-iskop.

“Bl-ispejjez u bl-ingunzjoni minn issa stess tal-intimati ghas-subizzjoni.

“Rat li dan ir-rikors gie appuntat ghas-smigh mill-Qorti kif diversament presjeduta ghas-seduta tat-28 ta' Frar 2008.

“Rat ir-risposta guramentata ta' Joseph Farrugia et datata 22 ta' Jannar 2008 (fol 17) fejn espona : -

“1. Illi t-talbiet rikorrenti huma nfondati fil-fatt u fid-dritt *stante* illi l-mertu tal-kaz odjern ghadda *in res judicata* permezz ta' sentenza ta' din l-Onorabbli Qorti kif diversament presjeduta.

“2. Illi kif ser ikun ippruvat waqt it-trattazzjoni tal-kawza, il-proprjeta` mertu tal-kaz hija proprjeta` esklussiva ta' l-intimati.

“3. Salv eccezzjonijiet ulterjuri.

“Rat il-verbali tas-seduti mizmuma quddiem il-Qorti kif diversament presjeduta fejn fis-seduta tal-20 ta' Jannar 2011 deher il-konvenut assistit minn Dr. Gavin Gulia. Il-Qorti giet infurmata illi l-Assistent Gudizzjarju Dr. Anna Mallia semghet il-provi kollha. L-atturi u Dr Kenneth Grima imsejhin tliet darbiet ma dehrux. Il-Qorti akkordat lill-atturi tmien gimghat zmien minn dan id-digriet sabiex jipprezentaw in-nota ta' sottomissjonijiet taghhom bil-*visto* lill-kontro parti illi jkollhom tmien gimghat sabiex jipprezentaw nota ta' sottomissjonijiet responsiva. Il-kawza giet differita ghall-4 ta' Ottubru 2011 ghas-sentenza.

“Rat in-nota ta' sottomissjonijiet ta' John Borg et datata 18 ta' Marzu 2011 a fol 72 tal-process.

“Rat in-nota tal-osservazzjonijiet responsiva ta' Joseph Farrugia datata 20 ta' Mejju 2011 a fol 74 tal-process.

“Rat ir-rikors ta' Joseph Farrugia datata 15 ta' Lulju 2011 a fol 77 tal-process fejn talab lill-Qorti tissospendi l-prolazzjoni tas-sentenza ghar-ragunijiet imsemmija; u tammetti bhala prova s-sentenza tal-Prim' Awla Civili tat-8 ta' Frar 1990 fil-kawza fl-ismijiet “**Giuseppe Farrugia vs Toussaint Borg**” Citaz Nru 1005/89/JF Onor. Joseph Filletti b' riserva tad-dritt tal-kontro-parti li jaghmel kontro ezami u jekk hemm bzonn iressaq provi kuntrarji skont il-ligi. U l-Qorti kif diversament presjeduta rat illi l-kontro parti debitament notifikati ma wegibx fiz-zmien moghti lilu; laqgħet it-talba u issospendiet il-prolazzjoni tas-sentenza, tibghat l-atti ta' din il-kawza lir-Registratur Qrati Civili u Tribunali sabiex tigi assenjata lil din il-Qorti diversament presjeduta, u dan kif jidher bid-digriet moghti fid-19 ta' Awwissu 2011 (fol 84).

“Rat in-nota ta’ sottomissjonijiet ta’ Joseph Farrugia datata 10 ta’ April 2013 a fol 104 tal-process.

“Rat in-nota responsiva ta’ John Borg et datata 28 ta’ Mejju 2013 a fol 106 tal-process.

“Rat il-verbal tas-seduta mizmuma fit-18 ta’ Novembru 2013 mizmuma quddiem il-Qorti kif diversament presjeduta fejn deher Dr Gavin Gulia li ddikjara li ma ghandux xi jzid u irrimetta ruhu ghan-noti u li l-kawza tista’ tibqa’ ghas-sentenza. Deheru l-partijiet. Dr Kenneth Grima msejjah tliet darbiet ma deherx. Il-Qorti halliet il-kawza ghas-sentenza ghat-3 ta’ Marzu 2014.

“Rat is-surroga datata 13 ta’ Frar 2014 fejn din il-kawza giet assenjata lil din il-Qorti kif hekk presjeduta.

“Rat il-verbali tas-seduti mizmuma quddiem din il-Qorti kif hekk illum presjeduta fejn fis-seduta tas-26 ta’ Gunju 2014 meta ssejhet il-kawza deher Dr. Kenneth Grima ghall-atturi. Dr. Gavin Gulia baghat jinforma lill-Qorti li jinsab indispost. Il-Qorti semghet it-trattazzjoni ta’ Dr. Kenneth Grima, liema trattazzjoni giet registrata fuq is-sistema eletronika. Il-Qorti iddifferixxiet il-kawza ghas-sentenza in difett ostakolu ghat-30 ta’ Ottubru 2014.

“Hadet konjizzjoni tal-provi prodotti.

“II. KONSIDERAZZJONIJIET

“Qabel xejn jigi precizat li din il-kawza nbdiet quddiem din il-Qorti kif diversament presjeduta, u giet assenjata lil din il-Qorti kif attwalment presjeduta b'surroga fit-13 ta' Frar 2014.

“Permezz ta' din il-kawza, l-atturi qed jirreklamaw dritt ta' proprjeta` fuq porzjoni art li baqghet indiviza bejn l-istess atturi wara li ghamlu att ta' divizjoni bejniethom. Din il porzjoni art hija adjacenti ma' garaxx li gie akkwistat mill-intimati u li, skont l-atturi, l-istess intimati mhux biss abbuzivament uillegalment inkorporaw fil-proprjeta` li huma akkwistaw, imma wkoll ghandhom tieqa ghal fuq din il-porzjoni art, li allegatament infethet fuq mera tolleranza. Ghalhekk huma qed jitlobu l-izgumbrament tal-intimati mill-art in kwistjoni, t-tnehhija tac-cint li jiccirkonda l-art u li t-tieqa imsemmija tinghalaq.

“L-intimati opponew ghat-talbiet attrici billi, fl-ewwel lok, eccipew li t-talbiet jinsabu gja decizi b'sentenza li ghaddiet in gudikat. *Inoltre*, eccipew li l-art in mertu hu proprjeta` esklussiva tagghom.

“Il-fatti fil-qosor huma s-segwenti. L-atturi ahwa Borg akkwistaw indivisament bejniethom bicca art f'Mill Street, kantuniera ma' triq gdida minghajr isem f'Haz Zebbug u dan fit-23 ta' Mejju 1979. Huma bnew din l-art u b'att ta' divizjoni tas-6 ta' Gunju 1980 kien imiss lil huhom, Toussaint

Borg, *inter alia*, garaxx li sussegwentement biegh lill-intimati konjugi Farrugia (att tat-3 ta' Lulju 1980). Gara li l-intimati inkorporaw feles art, li l-atturi jghidu ma kienetx parti mill-atti ta' divizjoni, billi gholla cint u ghalaq l-access. Ghalhekk saret din il-kawza.

“Xhieda u Provi Prodotti

“John Borg xehed permezz ta' affidavit ezebit a fol. 57 tal-process fejn spjega li hu u zewg hutu, l-atturi Toussaint u Carmelo, kienu xtraw bicca art Haz Zebbug minn Spiridione Bezzina, permezz ta' kuntratt fl-atti tan-Nutar Angelo Sammut fit-23 ta' Mejju 1979. Bnew hames garaxxijiet kif ukoll *maisonette* fuq din l-art u dawn inqasnu bejniethom permezz ta' kuntratt ta' divizjoni fis-6 ta' Gunju 1980 li gie redatt ukoll quddiem in-Nutar Sammut.

“Meta giet zviluppata l-art, bnew fuq l-art kollha, hlief ghal feles zghir li kien jigi parti quddiem il-garaxx li kien mess lil huh Carmelo permezz tad-divizjoni u parti quddiem il-garaxx li kien mess lil huh Toussaint.

“Huh Toussaint kien biegh wiehed miz-zewg garaxxijiet li mess lil lill-intimat Giuseppe Farrugia permezz tal-kuntratt tat-3 ta' Lulju 1980 (**Dok JB3 fol. 11**).

“Fuq din il-bicca art mertu tal-kawza odjerna huma dejjem kienu jqeghdu l-affarijiet taghhom. Ukoll, huh Carmelo kellu xatba li mill-garaxx tieghu kien jidhol ghal fuq din il-feles art, li fih ukoll kienu hawwlu sagra tal-*Ficus*.

“Wara hafna zmien l-intimat Farrugia beda jippretendi li jikkappara l-istess feles, u xi hames snin ilu l-intimat bena hajt li jiccirkonda l-feles, qaccat is-sagra tal-*Ficus* li kien hawwal hu stess 'l fuq minn tnax-il sena ilu u ghalaq ix-xatba li kienet quddiem il-garaxx ta' huh Carmelo. Il-feles qisu *front garden* tal-garaxx ta' huh Carmelo u fil-genb tal-garaxx ta' l-intimat hemm tieqa miftuha ghal fuq il-feles.

“Meta l-intimat xtara minghand huh Toussaint, fil-kuntratt ta' bejgh tal-garaxx tieghu ma hemmx inkluzja din il-bicca feles, izda biss il-garaxx. B'hekk, isostni li l-intimat m'ghandu ebda dritt li jippretendi li l-feles huwa tieghu, lanqas permezz tal-preskrizzjoni.

“Toussaint Borg xehed ukoll permezz ta' affidavit ezebit a fol. 59 tal-process.

“Bazikament gie riprodott l-affidavit ta' huh John Borg. Xehed li fil-kuntratt ta' divizjoni dan il-feles ma kienx inkluz. Il-garaxx li kien biegh lill-intimat kellu tieqa zghira taghti ghal fuq dan il-feles. Meta biegh il-garaxx lill-intimat, kien inbiegh il-garaxx biss u xejn iktar.

“Carmel Borg ikkonferma l-kontenut ta' l-affidavit ta' huh John u Toussaint. Qal ukoll li Toussaint qatt ma seta' jbiegh proprjeta` li ma kenitx tieghu imma li kienet terz indiviz biss tieghu.

“Qabel ma nfethet il-kawza odjerna kienu talbu lill-intimat sabiex inehhi l-hajt li kien tella' madwar il-feles, pero` dan irrifjuta ghar-raguni li darba kien hemm kawza fejn il-Qorti ddikjarat li dak il-feles kien tieghu.

“Estratti rilevanti fil-kuntratti Esebiti:

“Permezz tal-kuntratt ta' divizjoni li jinsab ezebit a fol. 7 tal-process (**Dok JB2**) redatt quddiem in-Nutar Angelo Sammut u insinwat fit-18 ta' Gunju 1980 hemm indikat *inter alia* li:

“Il-komparenti Carmelo u John, ahwa Borg qeghdin jassenjaw u jittrasferixxu b'titolu ta' divizjoni lill-komparenti Toussaint Borg, li bl-istess titolu qieghed jaccetta u jakkwista zewg garages u entratura, it-tlieta contigui minghajr numri, l-imsemmija garages markati bl-ittra “B” u “C” fl-imsemmija triq gdida minghajr isem li tisbokka fuq Mill Street, Haz-Zebbug, komprisa l-arja libera tagghom, konfinanti mit-Tramuntana mal-imsemmija triq gdida mil- Lvant ma' Mill Street u min-Nofsinhar mal-garage A assenjat lil Carmelo Borg, kif ukoll l-arja tat-tliet garages fuq imsemmija u cioe' l-garage assenjat lill-komparenti Carmelo Borg u taz-zewg garages assenjati lill-komparenti John Borg, bhala kollox soggett ghar-rata ta' cens perpetwu ta' ghoxrin lira (Lm20) fis-sena, bid-drittijiet u l-justizjiet kollha tagghom – tal-valur l-imsemmija zewg garages, entratura u arja ta' sebgha mitt lira (Lm700).

Ghall-finijiet tal-Att tal-Mewt u Donazjoni tas-sena elf disgha mija u tlieta u sebghin jigi dikjarat illi l-garages kollha u entratura fuq imsemmija gew mibnija mill- komparenti ahwa Borg fuq il-bicca art li huma akkwistaw b'titolu ta' xiri minghand Spiridione Bezzina b'att tieghi tat-tlieta u ghoxrin ta' Mejju elf disgha mija u disgha u sebghin.”

“Din l-art ipperveniet lill-atturi permezz ta' kuntratt ta' kompravendita ezebit a fol. 5 tal-process (**DOK JB1**) redatt quddiem in-Nutar Dottor Angelo Sammut fit-23 ta' Mejju 1979.

“Sussegwentement, permezz tal-kuntratt ta' bejgh tat-3 ta' Lulju 1980 (**Dok JB3**) ezebit a fol. 11 tal-process insibu li:

“... bis-sahha ta' dana l-att il-komparenti Toussaint Borg qieghed ibiegh u jittrasferixxi lill-komparenti l-iehor Giuseppe Farrugia, li jaccetta, qieghed jixtri u jakkwista il-garage minghajr l-arja tieghu minghajr numru markat bl-ittra “B” f'triq gdida minghajr isem li tisbokka fuq Mill Street, Casal Zebbug, u jikkonfina mit-Tramuntana mal-imsemmija triq gdida mil-Lvant ma' Mill Street u mill-Punent ma' beni tal-venditur, kif soggett ghar-rata tieghu ta' cens perpetwu ta' hames liri (Lm5) fis-sena, li ghalih huwa dovut id-dritt tal-lawdemju minn haga ohra liberu u frank bid-drittijiet u l-justizjiet kollha tieghu.”

“Exceptio Res Judicatae

“Qabel ma tidhol fil-kwistjoni tat-titlu vantat mill-kontendenti, din il-Qorti bilfors trid tinvesti ruhha bl-ezami ta' din l-ewwel eccezzjoni sollevata mill-intimati.

“L-intimati jghidu li *“I-mertu tal-kaz odjern ghadda in res judicata permezz ta' sentenza ta' din il-Qorti kif diversament presjeduta.”* In sostenn ta' din l-eccezzjoni, l-intimati esebew sentenza moghtija fit-8 ta' Frar 1990 fil-kawza fl-ismijiet **“Giuseppe Farrugia vs Toussaint Borg”** (Citaz. Nru: 1005/89 per Imhallel Joseph Filletti) (ezebita a fol. 79 tal-process).

“F'dik il-kawza l-attur kien talab lill-Onor. Qorti:

- 1) *“Tiddikjara illi l-front garden jappartjeni bi proprjeta` lill-attur minnu mixtri mal-fond surreferit kif fuq inghad.*
- 2) *Tikkundanna lill-konvenut biex fi zmien qasir u perentorju jirrimwovi l-hajt li ghamel u jirrendi liberu l-passagg ghall-istess front garden; u*
- 3) *Subordinament, fil-kaz illi l-istess konvenut ma jirrimwovix il-hajt fiz-zmien li jigi lilu hekk prefiss, l-attur jigi awtorizzat jirrimwovih hu stess a spejjez tal-konvenut.”*

“Il-Qorti sussegwentement iddecidiet illi :

“Billi mill-provi mhux kontradetti t-talbiet jirrizultaw ppruvati;

“Fil-kontumacja tal-konvenut tiddeciedi billi tilqa` t-talbiet attrici kif dedotti kontra l-konvenut b`dan li ghall-fini tat-tieni talba tipprefiggilu terminu ta` tletin (30) jum ghar-rimozzjoni tal-hajt de quo; u fin-nuqqas tapplika t-tielet talba kif dedotta. Il-kap tal-ispejjes jithallas mill-konvenut.”

“Din il-kawza ghaddiet in gudikat, kif xehed Emanuel Sciriha quddiem l-Imhallel Farrugia Sacco fis-seduta tat-8 ta' Ottubru 2012 (fol. 97) meta xehed li din il-kawza *“ma gietx appellata, ma kien hemm l-ebda appell”*. Ezebixxa wkoll konferma rigward dan mir-Registru u li jinsab ezebit a fol. 99 tal-process.

Fis-sentenza taghha tal-5 ta` Novembru 1934 fil-kawza **“Francesco Aquilina vs Neg. Giuseppe Gasan et”**, il-Qorti tal-Appell (Sede Kummercjali) qalet hekk :-

“L-‘exceptio rei judicatae’ ghandha bhala fundament il-fatt tal-interess pubbliku, u wkoll ghaliex ‘interest rei publicae ut sit finis litium’. Sentenza li ghaddiet ‘in giudicato’, jigifieri li ma tistax tappella minnha izjed, hija mizmuma bhala tajba u sewwa u tal-haqq -‘res judicata pro veritate habetur’ -jigifieri l-fundament tal-‘actio’ u tal-‘exceptio judicati’ hija preskrizzjoni legali, u ghalhekk hija ‘strictissimae interpretationis’.”

“Tlieta huma l-elementi ta` *res judicata* :

- “i) *“eadem res”* ;
- “ii) *“eadem causa petendi”* ; u
- “iii) *“eadem personae”*

“It-tliet elementi huma kumulattivi mhux alternattivi u ghalhekk iridu jissussistu t-tlieta sabiex jista` jinghad li hemm *res judicata*. Il-mankanza ta` imqar wiehed mit-tlieta huwa pregudizzjali biex ikun hemm *res judicata*

ghax, fin-nuqqas, ma jistax jinghad li l-haga hija l-istess (*nisi omnia concurrunt, alia res est*).

“(ara : Qorti tal-Appell -10 ta` Ottubru 2003 -“**Crocefissa Sammut et vs Joseph Spiteri**” ; u PA/RCP – 17 ta` Frar 2000 – “**Registratur tal-Qrati Superjuri vs M of Time Limited**”).

“F`dan il-kuntest hi ferm flokha r-riferenza ghas-sentenza "**Carmelo Cassar Parnis vs Gustavo Soler nomine**" (dec.fil-11 ta' Marzu 1949 (Volum XXXIII.ii.344):

'Meta sentenza tghaddi f`gudikat, ghax ma tigix appellata jew ritrattata, jew jekk ghalix jekk appellata jew ritrattata tigi konfermata, hija ssir irrevokabli; u ma jkunx aktar lecit u li tinfetah diskussjoni fuqha, lanqas jekk tkun forsi ingusta. Ghax jekk min hu interessat ma juzax ir-rimedji li taghtih il-ligi biex iwaqqa' sentenza bhala nulla ma ghandux raguni jilmenta mill-inflessibbilta' tal-principju tal-irrevokabbilta' tas-sentenza lanqas ma jista' jallega li ma kienx jaf bil-prolazzjoni tas-sentenza ghax kien ilu jsegwu l-kawza mid-diversi differimenti taghha.'

“Ir-rekwizit tal-“*eadem personae*” kien trattat fis-sentenza ta` din il-Qorti (PA/JRM) tal-25 ta` Settembru 2003 fil-kawza “**Charles Cortis vs Francis X Aquilina et**”. Hemm inghad illi :-

“L-element tal-identita' tal-persuni huwa wkoll fundamentali u ta` siwi daqs iz-zewg elementi l-ohrajn. In-nuqqas tieghu huwa bizzzejjed biex jeskludi l-gudikat ghalix min ma kienx prezenti fil-gudizzju, u lanqas kien fih rapprezentat legittimament, ma jistax jitqies marbut b`sentenza moghtija u li ghaddiet in-gudikat, ukoll jekk l-ezitu ta` dik is-sentenza ikun jiffavorih.”

“Jirrizulta li l-atturi Carmelo Borg u John Borg ma kienux parti mill-kawza deciza. Dan il-fatt ma jeskludix awtomatikament l-effikacija tal-eccezzjoni *res judicata* diment li z-zieda ta' dawn l-atturi fil-kawza odjerna ma tkunx necessarja *ai fini* ta' dawn il-proceduri. Kif gie deciz mill-Qorti ta' l-Appell fil-kawza fl-ismijiet *Igino Trapani Galea Feriol et vs Jane Agius et* (2/7/1996, Vol. LXX, P. II, p. 804):

“Però dan ma jfissirx li l-istess promoturi ta' l-istess procedura jistghu jipproponu mill-gdid kawza identika bl-inseriment ta' persuna li l-prezenza taghha mhijjex verament necessarja, minn punto di vista legali, ghall-fini ta' dik il-procedura.” (ara wkoll is-sentenza tal-Qorti tal l-Appell fil-kaz fl-ismijiet "**Crocefissa Sammut et v Joseph Spiteri**" (QA-dec fl-10 ta' Ottubru 2003).

“Fil-fehma ta' din il-Qorti l-prezenza ta' John u Carmel Borg hu necessarju fil-kuntest ta' dawn il-proceduri in kwantu qed jippremettu li huhom, Toussaint Borg, ma kienx l-uniku proprjetarju tal-feles art in kwistjoni.

“Ghalhekk, gialadarba r-rikorrenti John u Carmel Borg ma kienux parti fil-kawza imsemmija "**Giuseppe Farrugia vs Toussaint Borg**" (Citaz. Nru: 1005/89) din l-eccezzjoni ma treggix fil-konfront taghhom peress li s-sentenza ma taghmilx stat fil-konfront taghhom in kwantu li qed isostnu li huma koproprietarji *pro indiviso* tal-art in kwistjoni.

“Tista' tigi sollevata din l-eccezzjoni meta l-attur kien kontumaci?

“Illi f'dak li jirrigwarda l-attur Toussaint Borg, li kien kontumaci fis-sentenza citata, jidher li l-gurisprudenza tal-Qrati taghna hija konkordi li l-gudikat jiffirma ruhu mhux biss ghar-rigward ta' dak li gie diskuss espressament imma anke ta' dak li messu gie diskuss, u ma giex diskuss, mill-parti li kellha tiddiskutih biex issostni d-domanda jew l-eccezzjonijiet l-ohra. Kif gie ritenut mill-On. Qorti ta' l-Appell fil-kaz fl-ismijiet **"Carmelo Panzavecchia v Constantino sive Zanzo sive Annunziato Caruana"** (dec. fil-11 ta' Gunju 1958 - Vol.XLB-I-55) *"Il-gudikat jassorbixxi kull azzjoni li, in mertu ghall-azzjoni, kien imissha jew setghet tigi sollevata in relazzjoni mal-azzjoni stess...."* Ghalhekk il-fatt tal-kontumaci ma jaghtix lill-konvenut id-dritt li jqanqal eccezzjonijiet ohra f'gudizzju separat.

“Illi jirrizulta wkoll li l-mertu tal-azzjoni odjerna li tirrigwarda t-titlu fuq l-art in kwistjoni hija identika ghall-mertu fil-kawza antecedenti u anke f'dan ir-rigward, din il-Qorti hija soddisfatta li l-eccezzjoni ghandha tirnexxi fil-konfront ta' Toussaint Borg. Dan ma jinbidilx bil-fatt li l-atturi odjerni qed jivvantaw titlu fuq tieqa miftuha fil-garaxx tal-intimat ghaliex jistghu jirnexxu f'din it-talba biss jekk jippruvaw li huma l-proprjetarji tal-art. Fil-kaz ta' Toussaint Borg, din il-Qorti kif diversament presjeduta, gja laqgheet it-talba tal-konvenuti u ddikjarat li *l-front garden* jappartjeni lilhom.

“Din l-eccezzjoni ghalhekk qed tigi respinta biss fil-konfront tal-atturi John Borg u Carmel u Paula sive Polly konjugi Borg.

“Konsiderazzjonijiet ta' Dritt fuq il-Mertu -Actio Rei Vindicatoria

“Din hija kawza dwar dritt ta' proprjeta' fuq porzjoni art, imdawra b'cint li tinsab fil-kantuniera ta' Triq il-Mithna ma' Triq il-Qubbajt, Zebbug. *Inoltre*, tirrigwarda tieqa miftuha fuq din il-porzjoni fil-hajt tal-garaxx tal-intimat.

“L-atturi jghidu li din il-porzjoni ta' art ma kinitx assenjata lill-Toussaint Borg fl-att tad-divizjoni, u ghalhekk hu ma seta' qatt bieghu lill-intimati in forza tal-principju legali *nemo dat quod non habet*. Jghidu wkoll li t-tieqa thalliet in mera tolleranza.

“L-intimati sostnew li *l-front garden* in kwistjoni jappartjeni lilhom bi proprjeta' u dan gie rikonoxxut u hekk deciz fis-sentenza tat 8 ta' Frar 1990. Jghidu ukoll li ilhom jippossjedu l-parapett ossia *l-front garden* mis-sena 1980 meta xatra l-proprjeta' minghand Toussaint Borg.

“Ladarba l-azzjoni prezenti essenzjalment hija wahda petitorja, r-rikorrenti ghandhom l-oneru li jippruvaw id-dritt taghhom tal-proprjeta' in kwistjoni. Jekk jirnexxilhom f'din il-prova huma ma jinhtiegilhom jaghmlu xejn izjed.

“Illi qabel ma wiehed jezamina l-provi, ikun opportun ukoll li jigu ribaditi certu principji regolanti l-azzjoni *rei vindicatoria*. Minn ezami tal-gurisprudenza l-iktar segwita jirrizultaw is-segwenti principji:

“(1) L-attur f’kawza rivendikatorja jrid jipprova d-dritt tieghu ta’ proprjeta` fuq il-haga rivendikata, u li tali prova trid tkun kompleta u konklussiva, b’mod li kwalunkwe dubju, anke l-icken imur favur il-possessur konvenut. Huwa veru wkoll li anke jekk il-Qorti ma tkunx ghal kollox sodisfatta mid-dritt tal-konvenut, ghandha tilliberah jekk ir-rivendikant ma jaghtix prova tad-dominju tieghu li tkun ezenti mill-anqas dubju. (Ara s-sentenza tal-Onorabbli Qorti tal-Appell fil-kaz fl-ismijiet "**Mario Galea Testaferrata et. v. Giuseppi Said et.**" -dec. fl-1 ta' Lulju 2005. Gie ritenut li "*una volta l-attur jipprova dan id-dritt tieghu ta' dominju, m'ghandux ghalfejn jaghmel xejn izjed; senjatament m'ghandux ghalfejn jaghmel il-prova negattiva li l-konvenut m'ghandux id-dritt reali li qed jikkampa in kwantu tali prova tispetta allura lill-konvenut li jkun qed jallegaha*" – "**Carmelo Mercieca - vs-Emanuela Sant**", Appell Civili, 6 ta' Lulju 1968.

“(2) Meta l-kriterji rigoruzi tal-azzjoni rivendikatorja ma jistghux jitwettqu ghar-rigward tal-piz tal-prova tat-titolu, l-attur jinghata l-jedd li jipprova titolu ahjar minn tal-parti mharrka.¹ Din l-azzjoni hija maghrufa bhala l-*actio publiciana (in rem)*, li hija azzjoni rejali ta' ghamla petitorja fejn is-sahha tat-titolu huwa mkejjel *inter partes* u mhux, bhal fil-kaz tal-azzjoni rivendikatorja vera u proprja, *erga omnes*. Huwa rimedju li l-Qrati taghna tawh gharfien, ukoll fil-qafas ta' azzjoni ta' rivendika ta' gid minn idejn haddiehor.²

“Il-Qorti taghmel riferenza ghal dak ribadit fil-kawza fl-ismijiet "**L-Onorevoli Perit Carmelo Vella et vs Anthony Cassar noe**" -Dec. fis-17 ta' Marzu 2005, u ghad-duttrina hemm riferuta fejn il-Qorti gabret il-hsieb u qalet li "*l-awturi immitigaw din il-prova li tispetta lill-attur, u l-prova rikjesta ma baqghetx mehtiega li tkun daqshekk rigida, izda ghandha tkun imqabbla ma' dik tal-konvenut possessur. Il-principju li min ghandu titolu ahjar jirbah il-kawza, minghajr htiega li dak li jkun jipprova titolu assolut, illum tinsab assodata fid-duttrina.*" (Ara l-awturi hemm citati). B'hekk jghid **Pacifici Mazzoni** (*Istituzioni di Diritto Civile Italiano*, Vol. III, Parte I, p.465) illi *'sembra quindi che per equita' non possa pretendersi dall'attore, se non la prova di un diritto migliore o piu' fondato di quello del reo convenuto'*.

“Fil-kaz "**Attard vs Fenech**", deciza fit-28 ta' April 1875 (Kollez. Vol. XII.390) intqal li: *'Con l' azione rivendicatoria l' attore deve provare di averne il dominio della cosa che vuole rivendicare e di averla legittimamente acquistata; con l'azione publiciana deve provare di averne avuto il possesso e di possederla il convenuto con un diritto minore e piu' debole del suo'.*"

¹ P.A. 14.5.1935 fil-kawza fl-ismijiet **Fenech et vs Debono et** (Kollez.Vol: XXIX.ii.488); u App. Civ. 27.2.2003 fil-kawza fl-ismijiet **Anna Cassar vs Carmela Stafrace et**

² Ara, per ezempju, App.Civ. 12.12.2002 fil-kawza fl-ismijiet **John Vella et vs Sherlock Camilleri** u P.A. TM 9.10.2003 fil-kawza fl-ismijiet **Benmar Company Ltd. vs Charlton Saliba**.

“Fuq skorta tal-gurisprudenza l-iktar segwita, ghalhekk fl-azzjoni rivendikatorja, il-piz tal-provi (sic) tal-proprjeta` jinkombi fuq l-attur.” *Imma ladarba dan jissodisfa dak il-piz billi juri t-titolu tieghu, ikun jinkombi lill-konvenut li jikkontraoni permezz ta’ provi cari, univoci u indubbi, t-titolu proprju.*’ -Ara " **Cassar noe v. Barbara et**" deciza mill-Onorabbli Qorti tal-Appell (Sede Kummercjali) fis-7 ta’ Ottubru 1980.

“(3) Dan premess tajjed li jigi osservat ukoll illi l-prova tad-dominju tista’ ssir permezz ta’ titolu jew bi kwalsiasi mezz iehor, in kwantu, *"la prova del dominio e` permessa con ogni altro mezzo legale"* ("**Michele Attard nomine -vs-Felice Fenech**" fuq citat. Kompriz allura, fuq l-awtorita` tal-**Fadda**, paragrafu 341, prova kongetturali jew semplici presunzjoni, *"ne occorre quindi che l'attore giustifichi in modo pieno il di lui vantato dominio, ma basta che fornisce argomenti prevalenti a quello del suo avversario"*;

“(4) Li gie ritenut fil-gurisprudenza illi l-konvenut ma ghandu ghalfejn jipprova xejn, sakemm huwa stess ma jgibx `il quddiem l-eccezzjoni li t-titolu rivendikat jinsab vestit fih. (**Nazzareno James et v. Mario Montezin et PA 27/03/2001**). *"Rekwiziti ghall-ezercizzju tal-azzjoni rivendikatorja huma li l-attur jipprova d-dominju tal-haga akkwistata legittimament u li l-konvenut ikun qed jippossediha..Ir-regolament tal-provi f`din l-azzjoni jiddependi mill-atteggjament difenzjonali prexelt mill-konvenut; in quanto jekk hu jecceppixxi li hu ghandu titolu fuq il-haga rivendikata aktar mill-attur, il-piz tal-prova jaqa’ fuqu u jekk ma jilhaqx din il-prova jissokombi fl-eccezzjoni tieghu; jekk ghall-kuntrarju huwa jittrincjarja ruhu wara l-barriera ta’ pussess, jinkombi lill-attur li jipprova d-dominju tieghu u huwa anke jekk ma jippruvax it-titolu tal-pussess, izda jiddemonstra l-mankanza ta’ titolu tal-attur, ghandu jissuccedi fl-eccezzjoni tieghu".* Dan gie ampjament spjegat fis-sentenza **Jane Cassar et v. Dr Michael Grech noe et**, deciza mill-Qorti tal-Appell fit-28 ta’ Jannar 2005, fejn il-Qorti irriteriet :-

"Min-naha l-ohra, jekk jirrizulta li l-konvenuti akkempaw ruhhom fuq l-eccezzjoni li l-proprjeta` posseduta minnhom kienet giet validament akkwistata minnhom huma jinhtgilhom f`dak il-kaz jippruvaw l-allegazzjoni taghhom."

“Decizjoni f’dan is-sens kienet dik fil-kawza fl-ismijiet **Grezzju Spiteri v. Catherine Baldacchino**, moghtija mill-Qorti tal-Appell fid-9 ta’ Frar 2001; kif ukoll fis-sentenzi rapportati -koll. Vol VII p267; XXXII – 1-735; XXXLVI – II 630; XLVI – 1 – 619. F’dan il-kaz il-Qorti trid tidhol f’ezami tat-titolu vantat mill-konvenut u tqis is-siwi tieghu bl-istess gharbiel li tqis it-titolu tal-attur rivendikant.³

“Rilevanti wkoll hija d-decizjoni ta’ din il-Qorti fil-kawza **Abela v. Zammit** moghtija fis-16 ta’ Mejju 1962, (Kollezz Vol.XLVI.ii.619) fejn jinghad li: ‘Jekk l-istess citat jaghzel spontanjament li ghall-azzjoni attrici jeccepixxi dritt ta’ proprjeta`, huwa jkun qieghed implicitament jirrikonoxxi d-dominju jew titolu tal-attur, izda jkun qieghed jghid illi t-titolu tieghu huwa aktar validu u kwindi skont ir-regoli probatorji *‘reus in excipiendo fit actor’*, din

³ 1 Nancy Mangion et v. Albert Bezzina Wettinger – Qorti tal-Appell, 5 ta’ Ottubru, 2001

id-difiza timporta li l-konvenut jghaddi għall-provi tat-titolu tiegħu, u jekk ma jirnexxix fil-meritu, jkollha tipprevali l-massima '*melius est non habere titulum quam habere vitiosum*'."

"Applikati dawn il-principji għall-kaz odjern, il-Qorti m'għandhiex dubbju li l-art in kwistjoni kienet giet akkwistata mill-atturi ahwa Borg kif ukoll li ma kenitx parti mid-divizjoni bejn l-ahwa fejn Toussaint Borg akkwista zewg *garages u entratura*. Il-konvenut issottometta li l-atturi ma rnexxilhomx jippruvaw it-titlu tagħhom billi naqqsu li jippruvaw li l-parapett in kwistjoni akkwistawh permezz ta' kuntratt pubbliku jew intiret minnhom, jew kien jiffirma parti minn beni ohrajn li huma akkwistaw.⁴

"Izda fil-fehma tal-qorti, din il-linja difensjonali ma tghin xejn lill-konvenuti proprju għaliex qed jistrieħu u jaccettaw bhala premessa li l-awtur tagħhom, Toussaint Borg, kien proprjetarju ta' din il-porzjoni art, u dan in sostenn tal-jedd ta' dominju tagħhom.

"Dan ifisser li, fl-ahhar mill-ahhar, l-istess intimati *implicit*er qed jammettu li l-atturi, li wiehed minnhom kien proprju l-awtur tad-dritt minnhom vantat, kienu fil-fatt il-proprjetarji tal-bicca art in kwistjoni.

"Difatti l-intimati jghidu hekk "*..il-konvenut xtara l-garaxx in kwistjoni li kien jinkorpora fih il-parapett ghax jiffirma parti integrali minnu in forza ta' kuntratt tat-3 ta' Lulju 1980*"⁵.."(enfasi ta' din il-Qorti.)

"Dan kollu hu konformi mal-principju enuncjat fil-kaz **Abela v. Zammit** fuq citat.

"L-atturi jsostnu li dan il-parapett ma kienx mibjugħ lill-konvenuti in forza tal-kuntratt ta' 1980. Huwa car li d-dritt vantat mill-intimat ma jirrizultax mill-kuntratti esebiti mill-istess rikorrenti. Minn harsa lejn **Dok. JB1, JB2 u JB3** u speċjalment minn qari tal-att tal-akkwist tal-konvenuti, jirrizulta li l-intimati akkwistaw garaxx u ma hemmx imsemmi, bhala oggett in vendita, porzjoni art li tmiss mal-istess jew tgawdija ta' dritt ta' servitu' ta' tieqa fil-hajt divisorju jew ad es. ta' dawl jew introspezzjoni, bejn il-garaxx u l-art in mertu.

Mera Tolleranza

"L-intimat jargumenta li r-rikorrenti kienu accettaw l-istat ta' fatt mertu tal-kawza odjerna, u ma oggezzjonawx għal snin twal. Huwa minnu li dan gie ppruvat bl-aktar mod car u skjett u mhux bazat fuq kongetturi. L-intimat ilu bil-*front garden* sa minn 1980 u cioe' meta Joseph Farrugia akkwista l-garaxx mingħand l-attur.

"Illi kif jirrizulta mis-sentenza fl-ismijiet "**Paolina Stagno pro et noe vs Carmelo Bugeja et**", (Appell Civili Inferjuri deciza fis-6 ta' Ottubru 2004):

⁴ Nota a fol.75 tal-process

⁵ Nota a fol. 75.

"It-tgawdija ta' fond b'titolu ta' mera tolleranza ma tattribwixxi l-ebda drittijiet mhux biss ghaliex in-natura taghha ma taqbilx mar-rabta legali li tnissel maghha n-necessita` tal-adempiment izda, ukoll, skont l-insenjament ta' Laurent: "colui che gode per tolleranza non ha nessun titolo, salvo un consenso del proprietario che questi puo` ritirare dan un istante all'altro".

"Fil-kaz "**Antonio Pace vs Antonio Cilia**" (Prim' Awla, dec. fis-26 ta' Gunju 1965) gie ribadit li:

*"Dana l-principju (li min igawdi b'mera tolleranza m'ghandux titlu) jemana mid-dispozizzjoni tal-Artikolu 563 (illum 526) tal-Kodici Civili li jghid li 'l-atti li huma biss fakoltattivi jew li jithallew li jsiru biss bil-bona grazzja ma jistghux jiswew ta' bazi ghall-ksib tal-pussess. Il-legislatur kien qieghed deliberatament jirreferi ghal kwalunkwe pussess u mhux ghal pussess legittimu, meta qal li l-attijiet ta' tolleranza ma joholqux il-pussess. Sir Adrian Dingli fin-notamenti tieghu ghall-artikolu in kwistjoni (allura numru 221 tal-Ordinanza VII tal-1868 kien osserva 'ho soppresso la parola 'legittimo' perche' secondo la mia definizione questi atti non danno luogo ad alcun possesso propriamente ditto". Tant hu hekk li "Atti ta' mera tolleranza ma jistghux jiswew bhala bazi ta' pussess lanqas jekk jigu ezercitati minn zmien antikissimu u immemorabbli ("**Fenech et vs Salomone et**", Appell Civili, 1 ta' Frar 1971).*

"Din il-Qorti taghmel taghha dawn l-insenjamenti u taqbel li l-mera tolleranza ma johloqx titlu.

"Servitu` ta' Tieqa

"Jibqa' biex jigi ezaminat jekk l-intimati igawdu minn jedd ta' servitu` rigwardanti t-tieqa fil-hajt komuni.

"Skont l-artikolu **425 tal-Kap.16 tal-Ligijiet ta' Malta** "*Ebda wiehed mill-girien ma jista', minghajr il-kunsens ta' l-iehor, jaghmel twieqi jew aperturi oħra fil-hajt divizorju.*" Din id-disposizzjoni turi li l-legislatur ried dejjem jipprotegi l-introspezzjoni tal-fondi.

"Skont **l-art.457** tal-Kodici Civili ta' Malta, dawk is-servitujiet li huma kontinwi u li jidhru, bhal ma hi dik ta' tieqa jew apertura, jitnisslu :

- "(a) bis-saħħa ta' titolu;*
- (b) bil-preskrizzjoni, jekk il-fond li fuqu jigu ezercitati jista' jinkiseb bil-preskrizzjoni;*
- (c) bid-destinazzjoni tas-sid ta' żewġ fondi."*

"Illi s-sub-inciz (b) (preskrizzjoni trentennali⁶) ma tghoddx il-kaz odjern. Ukoll billi t-tieqa infethet meta l-propjeta` kienet tat-tliet atturi in komuni ma jistax jinghad li gie kkrejat jedd ta' servitu' ghaliex *res sua nemini servit*.

"Lanqas jirrizulta mill-att ta' bejgh li gie kkrejat servitu` favur l-intimati u ghalhekk ma giex kkrejat "*bis-saħħa ta' titlu*".

⁶ **Art 462** tal-Kap.16

“Billi f’dan il-kaz, hu manifest li l-intimati, in difett tat-titlu vantat, m’ghandhomx titlu għall-art u għal xi servitu` ta’ prospett, l-eccezzjoni tagħhom dwar titlu ser tigi respinta. Inltre m’ghandhomx il-kunsens mehtieg tal-kopropjetarji l-oħra biex igawdu l-art u jzommu t-tieqa (ad esklużjoni tal-atturi Toussaint u Myriam Borg) u għalhekk din il-Qorti ser tghaddi biex takkolji id-domandi attrici.

“Għal dawn il-motivi, din il-Qorti ser tilqa' t-talbiet tal-atturi John, Carmel u Pauline *sive* Polly konjugi Borg billi ma jirrizultax li, fil-konfront tagħhom, l-intimati għandhom titlu skont il-ligi fuq l-art in mertu u titlu għaz-zamma tat-tieqa imsemmija fir-rikors promotur.

“III. KONKLUZJONI.

“Illi għalhekk għal dawn il-motivi, din il-Qorti, **taqta’ u tiddeciedi**, billi fil-waqt li **Tilqa'** l-ewwel eccezzjoni tal-intimati fil-konfront biss tal-atturi Toussaint u Myriam konjugi Borg u **Tichad** l-istess eccezzjoni fil-konfront tal-atturi rispettivament, John Borg, u Carmel u Pauline *sive* Polly konjugi Borg, **Tichad** it-tieni eccezzjoni tal-intimati, filwaqt li **Tilqa'** it-talbiet tal-atturi John Borg, u Carmel u Pauline *sive* Polly konjugi Borg, u tiddisponi mill-istess talbiet fis-sens li gej:

“1. **Tilqa'** l-ewwel talba attrici billi tiddikjara u tiddeciedi, illi l-bicca art tal-kejl superficjali ta' circa għaxar metri kwadri cirkondata b'cint u li tinsab fil-kantuniera ta' Triq il-Mithna ma' Triq il-Qubbajt Zebbug, hija proprjeta` esklussiva tal-esponenti John Borg, Carmel u Pauline *sive* Polly konjugi Borg u tal-intimati konjugi Farrugia indivizament bejniethom;

“2. **Tilqa'** it-tieni talba attrici u tiddikjara u tiddeciedi illi l-intimati m'ghandhom l-ebda dritt illi jzommu miftuha t-tieqa fil-garaxx tagħhom li tinsab miftuha fuq il-bicca art fuq imsemmija;

“3. **Tilqa'** it-tielet talba attrici u konsegwentement tikkundanna lill-intimati sabiex fi zmien perentorju ta' xahar millum inehhu dik il-parti tac-cint li jiccirkonda l-proprjeta` imsemmija li tellghu huma fuq dik ezistenti meta akkwistaw il-garaxx tagħhom, kif ukoll jagħlqu t-tieqa li mill-garaxx tagħhom tagħti fuq l-istess proprjeta' u jergghu jifthu l-access illi kien hemm għall-imsemmija art adjacenti għall-proprjeta` tal-attur Toussaint Borg kif ukoll jagħlqu l-fetha illi għamlu mac-cint adjacenti mal-bieb tal-garaxx tal-intimati fejn għamlu rixtellu, kif ukoll inehhu l-istess rixtellu;

“4. **Tiddisponi** dwar ir-raba' talba attrici limitatament fis-sens li l-art in kwistjoni hija proprjeta` indiviza rispettivament bejn l-atturi John Borg, u Carmel u Pauline *sive* Polly konjugi Borg, u l-istess intimati.

“5. **Tilqa'** l-hames talba attrici u tawtorizza lill-atturi John Borg, Carmel u Pauline *sive* Polly konjugi Borg sabiex fin-nuqqas, jagħmlu dawk ix-xoghlijiet kollha necessarji sabiex iwaqqghu c-cint in kwistjoni u jgħalqu

t-tieqa msemmija, jgħalqu fejn infetħa abbużivament u jifthu fejn ingħalaq abbużivament kif ukoll inehhu r-rixtellu msemmi, kollox a spejjez tal-intimati u taht id-direzzjoni u sorveljanza tal-Perit Alan Saliba li qed jigi nominat għal dan l-iskop.

“L-ispejjez jigu sopportati mill-intimati għajr għall-ispejjez tal-konjugi Toussaint u Myriam Borg li għandhom ibatu l-ispejjez tagħhom.”

RIKORS TAL-APPELL tal-konvenuti (19.11.2014):

3. Il-konvenuti ħassew ruħhom aggravati bis-sentenza tal-ewwel Qorti u għalhekk interponew dan l-appell minnha. L-aggravji/argumenti tagħhom huma bażikament is-segwenti:

- Isostnu li meta xtraw il-garaxx fit-3 ta' Lulju 1980, il-feles art in kwistjoni (adjaċenti għall-garaxx) kien fil-fatt inkluż ukoll fil-bejgħ.
- Jaċċennaw għall-fatt li meta xtraw il-garaxx kellu tieqa miftuħa fil-ħajt diviżorju li tagħti għal fuq il-feles art/parapett. Jargumentaw li l-atturi ma jistgħux iqisu t-tieqa bħala li hija tagħhom.
- Isostnu li l-fetħa li għaliha tirreferi il-qorti (cioe` il-fetħa li ordnat li kellha tingħalaq) “*qatt ma kienet adjaċenti għall-proprjeta` ta` Toussaint Borg*” .

RISPOSTA TAL-APPELL tal-atturi appellati (07.01.2015):

4. L-attur appellat wieġeb biex jgħid għaliex l-appell tal-konvenuti għandu jiġi miċħud u s-sentenza appellata kkonfermata.

DOKUMENTI :

5. Għal intendiment aħjar tal-vertenza odjerna din il-qorti qegħda tagħmel referenza kronoloġika għas-segwenti 3 kuntratti u sentenza:

23.05.1979 (Dok JB1) Permezz ta' kuntratt ta' kompro-vendita fl-atti tan-Nutar Angelo Sammut, Spiridione Bezzina biegħ lill-aħwa John, Toussaint u Carmel Borg:

*“...**biċċa art tajba għall-bini** f'Mill Street, kantuniera ma' triq ġdida mingħajr isem f' Haż-Żebbuġ, markata Plot numru tlettax fuq il-pjanta⁷ annessa mal-att tiegħi tat-tnejn u għoxrin ta' Ottubru elf disa' mija u wieħed u sebgħin, tal-kejl ta' cirka tliet mija u erba' u għoxrin punt deċimali ħamsa u erbgħin metri kwadri **(324.45m²)** kompriża f'dan il-kejl iż-żona stradali u tikkonfina mil-Lvant ma' Mill Street, mit-Tramuntana ma' triq ġdida mingħajr isem, u mill-Punent ma' beni ta' Carmelo Briffa....”*

06.06.1980 (Dok JB2) Permezz ta' kuntratt ta' diviżjoni fl-atti tan-Nutar Angelo Sammut, l-aħwa John, Toussaint u Carmel Borg għamlu kuntratt ta' diviżjoni, fir-rigward tal-art li kienu xtraw is-sena ta' qabel (u li f'dak l-istadju kienet qegħda tiġi żviluppata f'ħames

⁷ ma tinsab l-ebda kopja tal-imsemmija pjanta fl-atti

(5) ġaraxxijiet u entratura li tagħti għall-arja sottostanti l-istess garaxxijiet). Huma iddikjaraw li “*ma jridux jibqgħu jippossjedu in komun*” u għalhekk qasmu l-art b’mod li kull wieħed mill-aħwa ħa s-segweni proprjeta:

CARMEL:

“il-garage in kors ta’ kostruzzjoni, mingħajr numru markat bl-ittra A f’Mill Street, Faż-Żebbug, mingħajr l-arja tiegħu u jikkonfina mil-Lvant ma’ Mill Street, mit-Tramuntana mal-garages u entratura hawn taħt imsemmija, u mill-Punent ma’ beni ta’ Carmelo Briffa.....tal-valur dan il-garage ta’ ħames mija u ħamsin lira (Lm550).”

JOHN:

“żewġ garages kontigwi, mingħajr numri markati bl-ittri D u E fi triq ġdida mingħajr isem li tisbokka fuq Mill-Street, Żebbug, li għandhom in kors ta’ kostruzzjoni, mingħajr l-arja tagħhom, u flimkien jikkonfinaw mit-Tramuntana mal-imsemmija triq ġdida, min-Nofsinhar mal-garage fuq imsemmi assenjat lil Carmelo Borg, mill-Punent ma’ beni ta’ Carmelo Briffa, u mil-Lvant mal-entratura hawn taħt imsemmija.....tal-valur dawn iż-żewġ garages ta’ ħames mija u ħamsin lira (Lm550).

TOUSSAINT:

“żewġ garages u entratura, it-tlieta kontigwi mingħajr numri, l-imsemmija garages markati bl-ittri B u C fl-imsemmija triq ġdida mingħajr isem li tisbokka fuq Mill Street, Faż-Żebbug, kompriża l-arja libera tagħhom konfinanti mit-Tramuntana mal-imsemmija triq ġdida, mil-Lvant ma’ Mill Street, u min-Nofsinhar mal-garage A assenjat lil Carmelo Borg, kif ukoll l-arja tat-tliet garages fuq imsemmija, u cioe` tal-garage assenjat lill-komparenti Carmelo Borg, u taż-żewġ garages assenjati lill-komparenti John Borg.....tal-valur l-imsemmija żewġ garages, entratura u arja ta’ seba’ mitt lira (Lm700).

03.07.1980 (Dok JB3) Permezz ta' kuntratt ta' kompro-vendita fl-atti tan-Nutar Angelo Sammut, Toussaint Borg biegħ lil Giuseppe Farrugia (il-konvenut odjern):

“il-garage mingħajr l-arja tiegħu mingħajr numru immarkat l-ittra B f'triq ġdida mingħajr isem, li tisbokka fuq Mill Street, Casal Żebbuġ, u jikkonfina mit-Tramuntana mal-imsemmija triq ġdida, mil-Lvant ma' Mill-Street, u mill-Punent ma' beni tal-venditur....”

08.02.1990 **Sentenza** mogħtija mill-Prim' Awla tal-Qorti Ċivili fil-kawża fl-ismijiet **Giuseppe Farrugia vs Toussaint Borg** (1005/1989). F'din in il-kawża, Giuseppe Farrugia (il-konvenut odjern) talab *inter alia* li jiġi dikjarat li fil-kuntratt tat-03.07.1980 li permezz tiegħu kien xtara l-garage B, kien hemm ukoll inkluż il-feles art in kwistjoni. Il-Qorti, fil-kontumaċja tal-konvenut (l-attur odjern Toussaint Borg) qagħdet fuq il-provi mhux kontradetti ta' Giuseppe Farrugia, u laqgħet it-talbiet tiegħu. Iddikjarat li l-feles art jappartjeni lil Giuseppe Farrugia u ordnat lil Toussaint Borg jaqla' l-ħajt li għamel sabiex Farrugia jkollu aċċess liberu għall-feles art. Din is-sentenza għaddiet in ġudikat stante li ma kien hemm l-ebda appell minnha. Għalhekk fir-rigward tal-feles art mertu tal-kawża

odjerna, teżisti deċiżjoni li tgħid li l-feles art huwa ta' Giuseppe Farrugia – il-konvenut odjern.

XHIEDA PRODOTTA:

6. L-attur **Toussaint Borg** fl-affidavit tiegħu spjega li hu u ħutu kienu bnew ħames ġaraxxijiet u maisonette sovrastanti l-istess ġaraxxijiet fuq l-art li kienu xtraw bejniethom fl-1979. Enfasizza però li ma kinux bnew fuq l-art kollha iżda KIENU HALLEW FELES ŻĠHIR li in parti jġi quddiem il-ġaraxx il-kbir li fid-diviżjoni ta' bejn l-aħwa tal-1980 mess lil Carmel Borg, u in parti quddiem il-ħajt tal-appoġġ (il-ħajt laterali) ta' wieħed miż-żewġ ġaraxxijiet li mess lilu (liema ġaraxx huwa imbagħad bieġħu lill-konvenut). Ippreċiża li dan il-feles li ma nbeniex jinsab kollu f'Mill Street, Żebbuġ, filwaqt li l-ġaraxx li bieġħ lill-konvenut jinsab fi Triq il-Qubbajt (fi żmien il-kuntratt kienet triq ġdida mingħajr isem). Kompla jgħid li dan il-feles kollu baqa' proprjeta' bejn it-tliet aħwa u kienu jagħmlu użu minnu, tant li kienu anke ħawwlu siġra tal-*ficus* (jidher li qed jirreferi għal dik il-parti tal-feles li tinsab kontigwa għall-appoġġ tal-ġaraxx li kien bieġħ lill-konvenut). Qal li mill-ġaraxx ta' ħuh Carmel kien hemm xatba b'aċċess għall-fetħa (jidher li fil-fatt qed jirreferi għall-parti ta' quddiem il-ġaraxx ta' ħuh Carmel: cioe` ix-xatba kienet tinsab bejn il-parti ta' quddiem il-ġaraxx ta' Carmel u l-feles in kwistjoni).

7. Spjega li meta bieġħ il-ġaraxx lill-konvenut, dan kellu tieqa li tagħti

għal fuq il-feles art in kwistjoni. Qal li peress li fil-feles art in kwistjoni kien hemm il-ħamrija, il-konvenut f'xi żmien kien talbu biex jagħmel xi konkors biex jifred il-ħamrija mill-ħajt tal-appoġġ tal-garaxx li kien xtara mingħandu, u dan sabiex jelimina l-umdità` li kellu fil-garaxx. Qal li huwa fil-fatt hekk għamel (a spejjeż tal-aħwa) u l-konvenut ma baqax jilmenta aktar dwar l-umdità`.

8. Qal li ħafna żmien wara li l-konvenut kien xtara l-garaxx beda jippretendi li l-parti tal-feles art li jiġi mal-ħajt tal-garaxx tiegħu (cioe` l-art in kwistjoni) hija fil-fatt tiegħu tant li qala' l-*ficus*, bena ħajt li jiċċirkonda l-feles art in kwistjoni u għalaq ix-xatba li kien hemm. Qal li l-ħajt inbena "*mhux iktar minn erbgħa jew ħames snin ilu*". (L-affidavit sar fl-2010, għalhekk jiġi li skont hu l-ħajt sar għall-ħabta tal-2005-2006). Jargumenta li qatt ma seta' jkun li l-feles art in kwistjoni hija tal-konvenut għaliex appartni li l-kuntratt isemmi biss li kien qed jinbiegħ il-garaxx, u mhux ukoll il-feles art adjaċenti għall-garaxx, tali feles huwa fil-fatt tat-tliet aħwa, u mhux tiegħu biss.

9. L-attur John Borg fl-affidavit tiegħu bażikament ikkonferma dak li qal ħuh Toussaint Borg fl-affidavit tiegħu. John Borg kien dak l-attur li fil-fatt ħalef ir-rikors ġuramentat u din il-Qorti jidhrilha li huwa opportun tagħmel riferenza għas-segwentni brani mill-istess rikors ġuramentat dwar il-ħajt li jiċċirkonda l-feles, u dwar it-tieqa li tagħti għal fuq il-feles:

“...l-intimati abbużivament u illegalment inkorporaw il-biċċa art proprjeta` indiviża tal-esponenti aħwa Borg mal-garaxx tagħhom billi għollew iċ-ċint ta' żewġ filati imtella' mill-esponenti b'żewġ filati oħra oltre li bnew kolonnar u bejn il-kolonnar għamel b'ċejjeċ tal-injam f' forma ta' fence u għamel fetħa fiċ-ċint li jiġi adjaċenti għall-bieb tal-garaxx minnu akkwistat kif fuq intqal, liema fetħa għalaqha b'kanċell filwaqt li għalaq il-fetħa li kienet teżisti fiċ-ċint fuq in-naħa opposta tal-proprjeta` tal-esponenti

Illu in oltre l-intimati għandhom fil-garaxx proprjeta` tagħhom tieqa miftuħa li tagħti għal fuq il-proprjeta` tal-esponenti Borg liema tieqa qegħda hemm fuq mera tolleranza u li l-esponenti m'għadhomx disposti jittolleraw aktar.”

10. L-attur Carmel Borg fl-affidavit tiegħu ukoll bażikament ikkonferma dak li qal ħuh Toussaint Borg fl-affidavit tiegħu. Fix-xieħda tiegħu tal-5 ta' Ottubru 2010 quddiem l-Assistent Ġudizzjarju Dr Anna Mallia jirreferi għall-feles art in kwistjoni bħala “*front garden*” u jgħid li ma kienx hemm bieb u kien jidħol kulħadd fih.

11. Il-konvenut Joseph Farrugia fis-seduta tal-14 ta' Mejju 2012 quddiem il-Qorti, xehed dwar il-kawża (rivendikatorja) li fl-1989 kien fetaħ kontra Toussaint Borg (Cit Nru 1005/1989) - spjega li l-ħajt ta' madwar il-feles art kien bnieh hu u Toussaint Borg kien għalaqlu l-aċċess min-naħa ta' fejn kien jidħol hu, u minflok fetaħ bieb min-naħa l-oħra. Qal li kien fetaħ il-kawża 1005/1989 kontra Toussaint Borg għaliex kien mingħandu biss li kien xtara (fl-1980).

KONSIDERAZZJONIJIET TA' DIN IL-QORTI

(i) Il-proprjeta` tal-feles art in disputa

12. L-art li l-atturi xtraw fl-1979 tinsab f'kanuntiera: għandha naħa fuq Mill Street (Triaq il-Mitħna) u naħa fuq triaq ġdida bla isem (illum Triaq il-Qubbajt).

13. Fuq din l-art li tinsab f'kantuniera fuq l-imsemmija żewġ triqat, l-atturi bnew ħames garaxxijiet u maisonette sovrastanti. Huwa nuqqas deplorevoli tal-atturi li lanqas indenjaw ruħhom jipprezentaw pjanta jew ritratti tal-ambjenti in kwistjoni sabiex jgħinu lill-Qorti tifhem sew il-vertenza, madanakollu minn eżami akkurat tal-kuntratti esebiti, partikolarment tal-konfini, din il-Qorti qed tifhem li l-iżvilupp jinsab hekk:

- Il-garaxx B, il-garaxx C, l-entrata tal-maisonette sovrastanti, il-garaxx D u l-garaxx E, jinsabu bil-faċċata tagħhom fi triaq il-ġdida (illum Triaq il-Qubbajt).
- Il-garaxx A (li jinsab minn tulu retropost għall-garaxxijiet B, C, D, u E) jinsab bil-faċċata tiegħu f'Mill Street (Triaq il-Mitħna). Adjaċenti għall-bieb tal-garaxx A jinsab wieħed mill-ħitan laterali tal-garaxx B.

14. Huwa evidenti li meta bdiet tiġi żviluppata l-art li l-aħwa Borg xtraw

fl-1979 u anke meta sar il-kuntratt tad-diviżjoni tal-1980, l-istess aħwa Borg hallew feles bejn it-triq/bankina u l-binja, liema feles jiġi:

- **in parti** bejn it-triq/bankina u l-bieb tal-garaxx il-kbir A li mess lil Carmel - cioe` formanti speċi ta' *drive-in* żgħira għall-garaxx A, u
- **in parti** bejn it-triq/bankina u l-ħajt laterali tal-garaxx B li mess lil Toussaint (liema garaxx imbagħad Toussaint bieghu lill-konvenut).

15. Dan qed jingħad għaliex fil-kuntratt tad-diviżjoni tal-1980 ġie dikjarat li:

- l-aħwa kienu qegħdin jagħmlu d-diviżjoni għaliex ma jridux jibqgħu jippossjedu l-proprjeta` li xtraw fl-1979 in komuni (ma qalux li kienu se jzommu xi biċċa minn tali proprjeta` in komuni);
- mil-Lvant il-garaxx A jikkonfina ma' Mill Street;
- mil-Lvant il-garaxx B jikkonfina Mill Street.

16. Fil-fatt dawn iż-żewġ garaxxijiet: garaxx A (li mess lil Carmel Borg)

u garaxx B (li mess lil Toussaint Borg), jikkonfinaw mil-Lvant tagħhom ma feles art u mhux ma' Mill Street.

17. Il-feles art li baqgħu ma bnewx fuqha l-aħwa Borg baqgħet proprjeta` komuni bejn l-aħwa John, Carmel u Toussaint Borg. Jiġi ppreċiżat li mill-feles art li baqa' mhux żviluppat, parti biss hija in disputa: u cioe` dik il-parti li tinsab bejn it-triq/bankina u l-ħajt laterali tal-garaxx B li mess lil Toussaint Borg u li imbagħad xtara l-konvenut). Tali parti jidher li illum tinsab ċirkondata b'ċint (u għalhekk għandha forma ta' parapett) u l-aċċess għaliha hija minn fetħa fiċ-ċint fuq Triq il-Qubbajt, cioe` eżatt ħdejn l-entrata tal-garaxx B proprjeta` tal-konvenut.

18. Huwa wkoll evidenti li meta Toussaint Borg biegh il-garaxx B lill-konvenut, kien għadu ma ndunax li kien għad hemm biċċa art mhux mibnija, tant li fuq il-kuntratt li permezz tiegħu biegh il-garaxx B lill-konvenut, tniżżel li l-garaxx jikkonfina mil-Lvant ma' Mill Street u mhux mal-feles art in disputa.

19. Issa għalkemm fil-kuntratt tat-3 ta' Lulju 1980 gie dikjarat li l-garaxx B li kien qed jixtri Joseph Farrugia jikkonfina mil-Lvant ma' Mill Street, (meta fil-fatt jikkonfina mal-feles art in disputa, u, kif ingħad, huwa l-feles art in disputa li jikkonfina ma' Mill Street) ma jista' bl-ebda mod jitqies li l-garaxx B jikkompreni l-feles art in kwistjoni kif qed jippretendi l-konvenut.

Dan qed jingħad għaliex il-garaxx huwa kompletament segregat mill-feles art in disputa u ma għandu l-ebda aċċess għalih. In oltre l-art baqgħet proprjeta` komuni tat-tliet aħwa Borg u għalhekk Toussaint Borg kellu biss terz indiviż minnha u għalhekk żgur ma setax ibiegħha kollha lill-konvenut! (Ma għandhomx raġun il-konvenuti appellati jargumentaw illi “*ma jistax ikun li l-parapett ma kienx inkluż fil-kuntratt tal-vendita*”.)

20. Fid-dawl ta’ dan kollu din il-Qorti issa tinsab rinfaċċjata b’sitwazzjoni anomala għall-aħħar ladarba fit-8 ta’ Frar 1990 il-Prim’ Awla tal-Qorti Ċivili (Imħallef Joseph Filletti) fil-kawża Giuseppe Farrugia vs Toussaint Borg għoġobha tiddikjara (mingħajr l-iċken motivazzjoni) li l-feles art in disputa huwa proprjeta` tal-konvenut odjern Joseph Farrugia! Tali deċiżjoni illum pero` hija **res ġudikata**, kif fil-fatt eċċipew il-konvenuti. Issa kif spjegat tajjeb l-ewwel Qorti tali deċiżjoni ma tagħmilx stat fil-konfront tal-atturi odjerni John u Carmel Borg. Għalhekk filwaqt li f’din il-kawża jista’ jiġi dikjarat li l-atturi John u Carmel Borg effettivament għandhom kull wieħed terz mill-feles art in disputa, fil-każ ta’ Toussaint Borg (li ukoll effettivament jirriżulta li għandu terz tal-art in disputa), minħabba d-deċiżjoni tal-Prim’ Awla tal-Qorti Ċivili tat-8 ta’ Frar 1990, ma jistax jiġi dikjarat li dan fil-fatt għandu t-terz l-ieħor, u invece bil-fors irid jiġi dikjarat li t-terz l-ieħor (ironikament) huwa tal-konvenut odjern. Fil-fatt kienet korretta l-ewwel Qorti meta laqgħet l-ewwel talba LIMITATAMENT u ddikjarat li l-feles art in disputa (li jinsab ċirkondat b’ċint) huwa proprjeta`

tal-atturi John Borg, Carmel u Pauline sive Polly konjuġi Borg u tal-konvenuti konjuġi Farrugia indiviżament.

(ii) It-tieqa li tagħti għal fuq il-feles art in disputa

21. Issa dwar it-tieqa li tinsab fil-ħajt tal-garaxx tal-konvenut u li tagħti għal fuq il-feles art in disputa, l-atturi f' din il-kawża sostnew li din kienet hemm bit-tolleranza tagħhom u li m'għadhomx disposti jittollerawha aktar: għalhekk fit-tieni talba talbu li jiġi deċiż li l-konvenuti m'għandhomx dritt iżommuha miftuħa, u fit-tielet talba (*inter alia*) talbu li l-konvenuti jiġu ordnati jagħlquha. L-ewwel Qorti laqgħet it-tieni talba u kkonkludiet li l-konvenuti ma għandhomx titolu skont il-liġi għaž-żamma tat-tieqa u għalhekk laqgħet ukoll it-tielet talba f'dan ir-rigward u ordnat lill-konvenuti li jagħlquha.

22. Il-konvenuti appellanti, fir-rikors tal-appell tagħhom, għalkemm evidentement ħassew ruħhom aggravati b'din id-deċiżjoni, u jippretendu li t-tieqa għandha tibqa' hemm, ma jispjegawx għaliex ma jaqblux mad-deċiżjoni tal-ewwel Qorti. Sempliciment jgħidu hekk ;

“Illi meta l-esponenti xtraw il-garage in kwistjoni, xtrawh kif inhu illum bit-tieqa miftuħa fil-ħajt diviżorju tant li anke l-ħġieġ tat-tieqa waħluhom l-esponenti stess. L-attur Toussaint Borg xehed permezz ta' affidavit esebit a fol 59 tal-proċess li meta l-garage kien bieghu lill-konjuġi Farrugia dan kellu tieqa żgħira tagħti għal fuq dan il-feles u li meta biegh il-garage lill-intimat kien biegh il-garaxx biss u xejn aktar. Fi kliem ieħor l-atturi qegħdin isostnu li t-tieqa hija tagħhom. L-esponenti jsaqsu kif jista' jkun li t-tieqa in kwistjoni kienet tal-atturi meta biex l-atturi jużaw it-

tieqa jridu bilfors jidhlu ġol-garage tal-konjuġi Farrugia kull darba, proprju għaliex mill-garage tal-konjuġi Farrugia biss din it-tieqa tista' tinfetaħ u tingħalaq."

23. Din il-Qorti ma tarax kif dan l-argument qiegħed b'xi mod jindirizza l-motivazzjoni tal-ewwel Qorti fir-rigward tat-tieqa. Għalhekk mhux il-każ li tqisu.

(iii) Dwar fejn kienet tinsab il-fetħa fiċ-ċint qabel il-fetħa li hemm illum:

24. Minkejja li s-sentenza tal-1990 ordnat lil Toussaint Borg biex jirrendi liberu l-passaġġ ta' Joseph Farrugia għall-feles art in kwistjoni (li jissejjaħ "*front garden*" fl-istess sentenza), din il-Qorti qed tifhem li fiż-żmien qabel ma saret il-kawża odjerna l-art in kwistjoni kienet ċirkondata b'ċint (baxx ta' żewġ filati) li kellu fetħa li kienet tinsab lejn il-bieb tal-garaxx A (li mess lil Carmel Borg) u li biex wieħed jaċċedi għal tali fetħa kellu jgħaddi minn fuq dak il-feles art (ossia *drive-in*) li jinsab quddiem il-garaxx A; qed tifhem ukoll li r-raġuni li tat lok għall-kawża odjerna hija għaliex il-konvenut kien għalaq tali fetħa fiċ-ċint, u minflok għamel fetħa fuq in-naħa opposta (cioe` ħdejn il-garaxx B tiegħu), għolla ċ-ċint b'żewġ filati oħra, u fejn għamel il-fetħa poġġa rixtellu.

25. L-atturi fit-tielet talba kienu talbu lill-Qorti hekk (sottolinear ta' din il-Qorti):

“Konegwentement tikkundanna lill-intimati sabiex fi żmien qasir u perentorju ineñhu dik il-parti taċ-ċint li jiċċirkonda l-proprjeta` tal-esponenti li tellgħu huma fuq dik eżistenti meta akkwistaw il-garaxx tagħhom, kif ukoll tikkundannahom jagħlqu t-tieqa li mill-garaxx tagħhom tagħti fuq il-proprjeta` tal-esponenti, jerqgħu jiftħu l-aċċess illi kien hemm għall-imsemmija art adjaċenti għall-proprjeta` tal-esponenti Toussaint Borg, kif ukoll jagħlqu l-fetħa illi għamlu maċ-ċint adjaċenti mal-bieb tal-garaxx tal-intimati fejn għamlu rixtellu, kif ukoll ineñhu l-istess rixtellu.”

26. L-ewwel Qorti laqgħet it-tielet talba hekk (sottolinejar ta' din il-Qorti):

“Tilqa' t-tielet talba attriċi u konsegwentement tikkundanna lill-intimati sabiex fi żmien perentorju ta' xahar m' illum ineñhu dik il-parti taċ-ċint li jiċċirkonda l-proprjeta` imsemmija li tellgħu huma fuq dik eżistenti meta akkwistaw il-garaxx tagħhom, kif ukoll jagħlqu t-tieqa li mill-garaxx tagħhom tagħti fuq l-istess proprjeta` u jerqgħu jiftħu l-aċċess illi kien hemm għall-imsemmija art adjaċenti għall-proprjeta` tal-attur Toussaint Borg, kif ukoll jagħlqu l-fetħa li għamlu maċ-ċint adjaċenti mal-bieb tal-garaxx tal-intimati fejn għamlu rixtellu, kif ukoll ineñhu l-istess rixtellu.”

27. Il-konvenuti appellanti isostnu li l-fetħa li għaliha tirreferi il-Qorti “qatt ma kienet adjaċenti għall-proprjeta` ta' Toussaint Borg”. Iżda kif wieñed jista' jara (vide l-parti sottolineata) l-ewwel Qorti ma qalix li l-**“fetħa”** fiċ-ċint kienet **“adjaċenti għall-proprjeta` tal-attur Toussaint Borg”** - cioe` adjaċenti għall-garaxx B li originarjament kienet ta' Toussaint Borg. (Fil-fatt hija l-fetħa preżenti li tinsab adjaċenti għall-bieb tal-garaxx B, u li l-ewwel Qorti ordnat li għandha tingħalaq.) Il-frażi **“adjaċenti għall-proprjeta` tal-attur Toussaint Borg”** issemmiet mill-ewwel Qorti b'referenza għall-feles art in kwistjoni, u mhux b'referenza għall-fetħa. Għalhekk a skans ta' xi malintiż, **din il-Qorti fil-parti deċiżorja seira tispjega aħjar it-tielet talba.**

28. Din il-Qorti jidhrilha li għandha tagħmel is-segwent i kumment. Ladarba għar-raġunijiet fuq mogħtija, jirriżulta, kif fil-fatt iddeċidiet l-ewwel Qorti, li l-art in kwistjoni tappartjenti **indivizament** (i) lill-attur John Borg, (ii) lill-attur Carmel Borg (u martu) **u ukoll (iii) lill-konvenut Joseph Farrugia (u martu)**, u anke tenut kont tal-fatt li l-Prim' Awla (tajjeb jew ħażin) fl-1990 iddikjarat li l-konvenut odjern huwa fil-fatt proprjetarju tal-art kollha in kwistjoni, filwaqt li din il-Qorti taqbel mal-ewwel Qorti li kellu jiġi ordnat li tinfetaħ il-fetħa fiċ-ċint li kienet teżisti oriġinarjament (fid-*drive-in* quddiem il-garage A), ma jidhrilhiex li kien il-każ li l-konvenuti jiġu wkoll ordnati inehħu ż-żewġ filati li tella' l-konvenut fuq iċ-ċint li kien hemm, u lanqas li tingħalaq il-fetħa (bir-rixtellu) li għamel il-konvenut (li tiġi fuq Triq il-Qubbajt, ħdejn il-garaxx B), cioe` l-fetħa minn fejn jaċċedu l-konvenuti. Madanakollu ladarba l-konvenuti appellanti ma ressqu l-ebda aggravju f' dan is-sens, (għaliex huma sempliciment baqqħu isostnu li l-art hija **kollha** tagħhom) din il-Qorti ma jidhrilhiex li għandha tvarja l-konkluzjoni tal-ewwel Qorti f'dan ir-rigward.

DECIDE

29. Fid-dawl tas-suespost, din il-qorti tiċċad l-appell tal-konvenuti u tikkonferma l-konkluzjoni tal-ewwel Qorti (u għall-preċiżjoni qegħda tvarja d-dicitura tat-tielet talba stante li kif ippronunzjatha l-ewwel Qorti jista'

jkun li ma tinftehimx sew). Għalhekk tilqa' t-talbiet hekk:

(i) **Tilqa' limitatament l-ewwel talba attriċi** billi tiddikjara u tiddeċiedi illi l-biċċa art in kwistjoni tal-kejl superfiċjali ta' circa għaxar metri kwadri ċirkondata b'ċint u li tinsab fil-kantuniera ta' Triq il-Miżna ma' Triq il-Qubbajt, Żebbuġ tappartjeni lis-segwenti persuni hekk:

- terz indiviż – lill-attur John Borg;
- terz indiviż – lill-atturi Carmel Borg u martu Pauline sive Polly Borg;
- terz indiviż – lill-konvenuti Joseph Farrugia u martu Mary Farrugia.

(ii) **Tilqa' t-tieni talba attriċi** u tiddikjara u tiddeċiedi illi l-intimati m'għandhom l-ebda dritt illi jżommu miftuħa t-tieqa fil-garaxx tagħhom li tinsab miftuħa fuq il-biċċa art in kwistjoni;

(iii) **Tilqa' limitatament t-tielet talba attriċi** u konsegwentement tikkundanna lill-intimati sabiex fi żmien perentorju ta' xahar mil-lum:

- ineħħu dik il-parti taċ-ċint li jiċċirkonda l-proprijeta` imsemmija li tellgħu huma (iż-żewġ filati) fuq dik eżistenti

meta akkwistaw il-garaxx tagħhom;

- jagħlqu t-tieqa li mill-garaxx tagħhom tagħti fuq l-istess proprjeta`;
- jagħlqu l-fetħa li għamlu fiċ-ċint (li tinsab adjaċenti għall-bieb tal-garaxx tagħhom);
- jaqilgħu ir-rixtellu li jinsab f'tali fetħa; u
- jerġgħu jifthu l-fetħa illi kien hemm in-naħa l-oħra ta' fejn tinsab il-fetħa illum (cioe` man-naħa fejn jinsab il-garaxx proprjeta` tal-attur Carmelo borg).

(iv) **Tiddisponi limitatament dwar ir-raba' talba** fis-sens li flok ma tordna lill-konvenuti jiżgumbraw mill-art in kwistjoni, tiddikjara li ladarba tappartjeni indiviżament (i) lill-attur John Borg; (ii) lill-atturi Carmel Borg u martu Pauline sive Polly Borg; u (iii) lill-konvenuti Joseph Farrugia u martu Mary Farrugia, tali persuni għandhom dritt jippossjeduha indiviżament.

(v) **Tilqa' limitatament l-ħames talba** fis-sens li f'każ li l-

konvenuti ma jagħmlux ix-xogħlijiet ordnati, tawtorizza l-atturi John Borg u Carmel Borg u martu Pauline sive Polly Borg jagħmlu tali xogħlijiet huma a spejjeż tal-konvenuti u taħt id-direzzjoni u sorveljanza tal-Perit Alan Saliba li qed jiġi innominat għal dan l-iskop.

30. L-ispejjeż ta' dan l-appell għandhom jiġu sopportati mill-konvenuti appellanti.

Joseph Azzopardi
Prim Imħallef

Joseph R. Micallef
Imħallef

Tonio Mallia
Imħallef

Deputat Reġistratur
gr